

Azərbaycan sülhsevər imicini Davos İqtisadi Forumunda bir daha dünyaya nümayiş etdirdi

2026-cı ildə baş tutan sayca 56-cı Davos Dünya İqtisadi Forumu beş əsas qlobal çağırış üzərində cəmlənib. Bu çağırışlar dövlət-özəl sektoru arasında dialoq və əməkdaşlığa istiqamət verməyi, eyni zamanda bütün maraqlı tərəfləri bunların həllinə cəlb etməyi hədəfləyir. Çağırışlar içində mübahisəli dünyada əməkdaşlıq, yeni inkişaf mənbələrinin açılması, insanlara sərmayə qoyuluşu, innovasiyaların məsuliyyətlə tətbiq edilməsi və planetar sərhədlər daxilində rifahın qurulması yer tutur. Bu gün dünya liderləri etimadın aşınması dövrü ilə üzləşirlər. Cəmiyyətlər daxilində parçalanma, mürəkkəblilik, habelə texnoloji dəyişikliklər sürətlə artır. Təhlükəsizlik və suverenliklə bağlı uzun müddətdir ki, skeptik yanaşmalar hökm sürür.

Milli Məclisin deputatı Azər Badamov qəzetimizə açıqlamasında bildirib ki, belə məqamda əməkdaşlıq üçün yeni mexanizmlərə ehtiyac duyulur. İnnovasiya və texnologiya, insan kapitalının inkişafı, qlobal inteqrasiya qabaqcıl və inkişaf etməkdə olan iqtisadiyyatlarda artımı təşviq edən amillərdir. "Zəif institutlar da bəzən qlobal artım perspektivlərinə təsir göstərir. Dövlət və özəl əməkdaşlığı gələcəyin işlərinə hazır olan müasir, daha möhkəm cəmiyyətin qurulmasına kömək edə bilər. Gələcək enerji ehtiyaclarının ödənilməsi vacibdir. Bu həm də yeni texnologiyaların genişləndirilməsini, elektrik şəbəkələrinin modernləşdirilməsini və daha çox insanın innovasiyalara çıxışını tələb edəcək. Ətraf mühitin mühafizəsi və iqtisadi artımın sürətləndirilməklə, dairəvi, bərpəedici və inklüziv yanaşmalara sərmayə qoymaqla, resursları tükənmədən və ya insanları geridə qoymadan uzunmüddətli rifah yaradan iqtisadiyyatlar yaradıla bilər. Bu baxımdan Davos forumu "Əməkdaşlıq ruhu" mövzusu adı altında keçirilir. Azərbaycan bu dəfə də Davos İqtisadi Forumunda yüksək səviyyədə iştirak etdi. Bunu təsdiq edən bir neçə amil var. Öncə qeyd edək ki, Prezident İlham Əliyev yanvarın 20-də Davosda "Euronews" televiziyasına müsahibə verərkən bir sıra məqamlara aydınlıq gətirdi. Dövlət başçımız bir daha vurğuladı ki, beynəlxalq hüquq normaları dünya ictimaiyyətinin bütün üzvləri üçün artıq mütləq görünür, yəni burada selektiv yanaşmanın tətbiqi, təəssüflər olsun ki, davamlı xarakter alıb. Buna görə də Azərbaycanın strateji məqsədi milli maraqlar əsasında nəticələri əldə etməkdən ibarətdir", - deyə deputat əlavə edib.

A.Badamov qeyd edib ki, Azərbaycan beynəlxalq hüquqa tam riayət edərək düzgün hesab etdiyi siyasət həyata keçirib. Deputatın fikrincə, siyasi inkişaf, suverenliyimizin və ərazi bütövlüyümüzün bərpası beynəlxalq hüquqa və ümumi dəyərlərə uyğun idi: "Azərbaycan çox aydın bildirdi ki, dünya yeni eraya qədəm qoyur və bu era mənfi dəyişiklikləri də özü ilə gətirir. Belə olan halda qanunun aliliyi deyil, güc qaydası dünyanı idarə edir. Azərbaycanın sülhəratma konsepsiyası dünya tərəfindən təqdir edilir. Bu baxımdandır ki, Şeyx Zayedın adını daşıyan fond Azərbaycan liderinin fəaliyyətini "Zayed İnsan Qardaşlığı Mükafatı"na layiq bildi. Dövlət başçımız müsahibə zamanı bildirdi ki, sülh şəraitində yaşamaq xüsusi işdir, eyni zamanda böyük fürsətdir. Yəni tarixi şans yaranıb, bundan yararlanmaq lazımdır. Münasibətləri əməkdaşlığa çevirmək son dərəcə zəruridir. Azərbaycan ilə Ermənistan arasında münasibətlər artıq əməkdaşlığa çevrilir. Azərbaycan Ermənistana gedən yüklərin daşınmasında məhdudiyyətləri aradan qaldırıb. Dövlət başçımız regionda, dünyada gedən proseslərə son dərəcə müfəssəl və korrekt şəkildə toxundu. Ölkəmizin rəhbəri bildirdi ki, sabitlik, proqnozlaşdırılma və sülh ən böyük sərvətdir. Azərbaycan nəqliyyat sisteminə, müasir boru kəmərlərinə, təbii resurslara malikdir və bütün bunların hər birini fürsətə çevirməyi bacarır. Bu amillərin hər biri həm də Avropanın enerji təhlükəsizliyini gücləndirmək üçün imkan yaradır. Lakin Avropa təsisatları, daha dəqiq desək, Avropa Parlamenti, Avropa Şurasının Parlament Assambleyası Azərbaycana qarşı qərəzli yanaşma sərgilədi. Bu baxımdan da biz onlarla əməkdaşlığı dayandırmışıq. Artıq bu cür təsisatların addımlarına reaksiya vermirik".

A.Badamov Prezident İlham Əliyevin "Avrasiyanın iqtisadi özünəməxsusluğunun müəyyənləşdirilməsi" mövzusunda keçirilən panel iclasda iştirakını xatırladaraq əlavə etdi ki, dövlətimizin başçısı iclas zamanı moderatorun suallarına olduqca əhatəli cavab verib. Bildirildi ki, 2025-ci ilin 8 avqust tarixində imzalanan sənədlər müharibə və qan tökməyə son qoyub. Dövlət başçısı bunu tarixi nailiyyət kimi xarakterizə etdi. 5-6 ay ərzində sülh şəraitində yaşamağımıza baxmaya-



raq, əldə artıq nəticələr var. "Sülhün faydası əməkdaşlığın başlanmasında əks olunur", - deyən dövlət başçımız olduqca məntiqli ritorika ortaya qoydu. Burada diqqətçəkən məqamlardan biri də Ermənistan Prezidenti Vaaqn Xaçaturyanın Azərbaycan Prezidenti İlham Əliyevin regionda sülhə nail olmaq üçün söylər göstərdiyini deməsi idi. Buna görə o, Prezident İlham Əliyevə təşəkkür etdi. Dövlət başçımızın liderlik qabiliyyəti, şəxsi keyfiyyətləri Serbiya Prezidenti Aleksandar Vuçić tərəfindən bir daha dilə gətirildi. Vuçić müasir dünyanı xarakterizə edərkən, kiçik dövlətlər arasında qarşılıqlı əlaqənin vacibliyinə toxundu, eyni zamanda dövlət başçımızın fəaliyyətini çox yüksək dəyərləndirdi.

Azər Badamov Prezident İlham Əliyevin "Sülh Şurasının Nizamnaməsi" sənədinin imzalanması mərasimində iştirakına da toxunaraq ABŞ Prezidenti Donald Tramp ilə görüşünə diqqət çəkib: "Donald Tramp yenidən hakimiyyətə gəldikdən sonra ölkələrimiz arasında müxtəlif sahələrdə əlaqələr inkişaf edir və hər iki tərəf bu durumdan məmnundur. Vaşinqtonda Azərbaycanla Ermənistan arasında sülh gündəliyinin irəli aparılması ilə bağlı razılaşmaların əldə edilməsində Prezident Donald Trampın tarixi rolu var və dövlət başçımız bu amili bir daha diqqətə çəkdi. İki dövlət və xalq arasında yaranan münasibətlər ticarət əlaqələrinin yaranmasında da özünü göstərir. TRIPP layihəsi regional bağlantılar baxımından olduqca mühüm əhəmiyyət kəsb edir. Dünyanın fəvqəldövləti ilə dərinləşdirilən münasibətlər həm Azərbaycanın, həm ABŞ-nin maraqlarına cavab verir, həm də regionumuzun inkişafı üçün olduqca vacib amildir. Azərbaycan hər zaman olduğu kimi, beynəlxalq əməkdaşlığa, sülhə və sabitliyə töhfə verir. Məhz bu, dünya tərəfindən təqdir edilir. Prezident İlham Əliyev Yaxın Şərqdə sülhü möhkəmləndirmək üçün dəstək göstərir, bu işdə təşəbbüskar lider kimi çıxış edir".

A.Badamov vurğulayıb ki, Azərbaycan Davos İqtisadi Forumunda iştirak etməklə xalqımızın sülhsevər imicini bir daha dünyaya çatdırıb. Forum çərçivəsində dövlətimizin başçısının biznes dünyasının önəmli şəxsləri, böyük şirkətlərin prezidentləri ilə keçirdiyi görüşlərin böyük əhəmiyyəti var. Ölkəmizin rəhbəri iri korporasiyaların, böyük şirkətlərin diqqətini Azərbaycana cəlb etməyi bacardı. Bu işə böyük maliyyə imkanları, iqtisadi perspektivlər, artan nüfuz, etimad göstərilən tərəf baxımından çox önəmli amillərdir. "Azərbaycanda investisiya potensialı geniş olan sahələr mövcuddur. Enerji keçidi və saxlanıcı, bərpaulunan enerji, rəqəmsal infrastruktur kimi imkanlar var. Həmçinin IT infrastrukturunun qurulması və modernləşdirilməsi, şəbəkə avadanlıqları, məlumat mərkəzləri, bulud infrastruktur layihələri, qabaqcıl məlumat mərkəzlərinin layihələndirilməsi və tətbiqi ilə bağlı əməkdaşlıq məsələləri müzakirə edildi. Azərbaycan ənənəvi sahələrlə yanaşı, müasir, yeni sahələr üzrə əməkdaşlıqlarını daha da dərinləşdirmək niyyətindədir. Bir sözlə, Davosda dövlət başçımızın çıxışları, siyasi liderlik qabiliyyəti Zəfər əldə edən xalqın imicinə tam uyğundur", - deyə deputat sonda bildirib.

Ə.QARDAŞXANOVA,
"Azərbaycan"